

प्रादेशिक समाचार

आकाशवाणी, भोपाल

प्रातःकालीन समाचार

मुख्य समाचार :-

- प्रधानमंत्री मोदी और यूएई राष्ट्रपति के बीच वार्ता, 2032 तक व्यापार 200 अरब डॉलर करने पर सहमति।
- दावोस में वर्ल्ड इकोनॉमिक फोरम के दौरान राज्य ने नवकरणीय ऊर्जा और निवेश संभावनाएं पेश कीं।
- खेलो इंडिया गेम्स का शीतकालीन सत्र आज से लेह में शुरू, एक हजार से ज्यादा खिलाड़ी लेंगे हिस्सा।
- राज्य में वन्यजीव संरक्षण को बड़ी सफलता, अंतरराष्ट्रीय तस्कर के प्रत्यर्पण का रास्ता साफ।

यूएई राष्ट्रपति-प्रधानमंत्री वार्ता

प्रधानमंत्री नरेंद्र मोदी और यूएई के राष्ट्रपति शेख मोहम्मद बिन जायद अल नाहयान के बीच कल नई दिल्ली में प्रतिनिधिमंडल स्तर की वार्ता हुई। दोनों देशों ने वर्ष 2032 तक द्विपक्षीय व्यापार को बढ़ाकर दो सौ अरब डॉलर करने पर सहमति जताई। बैठक में रक्षा, अंतरिक्ष, ऊर्जा और खाद्य सुरक्षा जैसे क्षेत्रों में कई समझौतों पर हस्ताक्षर हुए। विदेश सचिव विक्रम मिसरी ने बताया कि रणनीतिक रक्षा साझेदारी से जुड़े समझौते को अंतिम रूप दिया गया है। उन्होंने कहा कि एचपीसीएल इंडिया और एडनॉक गैस यूएई के बीच तेल और गैस समझौता हुआ है। इसके अलावा भारत में एक सुपरकंप्यूटिंग क्लस्टर स्थापित करने और गुजरात के धोलेरा में यूएई के विशेष निवेश को लेकर भी समझौता ज्ञापन पर हस्ताक्षर किए गए हैं।

वर्ल्ड इकोनॉमिक फोरम

वर्ल्ड इकोनॉमिक फोरम के दौरान दावोस में राज्य ने नवकरणीय ऊर्जा क्षेत्र में अपनी निवेश संभावनाएं प्रस्तुत कीं। नवीन एवं नवकरणीय ऊर्जा मंत्री राकेश शुक्ला ने प्रदेश के ऊर्जा रोडमैप और स्वच्छ ऊर्जा नीतियों की जानकारी दी। उन्होंने कहा कि राज्य की निविदा और खरीद प्रक्रियाएं विदेशी निवेशकों के लिए अनुकूल हैं। दावोस स्थित स्टेट लाउंज में जर्मनी की कंपनी 'ग्रीन एनर्जी-3000' के साथ निवेश पर चर्चा हुई। जापान बैंक फॉर इंटरनेशनल कोऑपरेशन के साथ ऊर्जा और विनिर्माण परियोजनाओं पर संवाद किया गया। रिलायंस इंडस्ट्रीज के साथ चंबल क्षेत्र में बायो-एनर्जी परियोजनाओं पर मंथन हुआ। इसके अलावा जियो स्टार, ब्लूमबर्ग मीडिया, आईआरईडीए और टेक महिंद्रा के साथ पर्यटन, स्वच्छ ऊर्जा, आईटी निवेश और रोजगार सृजन पर सहमति भी बनी।

बुलेट ट्रेन परियोजना

रेल मंत्री अश्विनी वैष्णव ने कहा है कि मुंबई-अहमदाबाद बुलेट ट्रेन परियोजना तेजी से आगे बढ़ रही है। उन्होंने बताया कि परियोजना के तहत ओवरहेड इलेक्ट्रिकेशन मास्ट लगाने का काम भी तेजी से किया जा रहा है। सोशल मीडिया पर साझा की गई जानकारी में रेल मंत्री ने कहा कि यह काम भारत की पहली हाई-स्पीड ट्रेन के लिए इलेक्ट्रिक ट्रैक्शन शुरू करने की दिशा में एक अहम कदम है। उन्होंने कहा कि यह परियोजना 'मेक इन इंडिया' के तहत ज़मीनी स्तर पर हो रहे विकास कार्यों को भी दर्शाती है।

## राज्यपाल-संबोधन

राज्यपाल मंगुभाई पटेल ने कल “राष्ट्रीय चेतना के दो स्वर” विषय पर आयोजित एक कार्यक्रम में श्रोताओं को संबोधित किया। उन्होंने कहा कि भगवान बिरसा मुंडा के जन आधारित संघर्ष और बंदे मातरम् के वैचारिक और आध्यात्मिक स्वर ने भारत के स्वतंत्रता संग्राम को व्यापक जनाधार दिया। राज्यपाल ने कहा कि इन आंदोलनों ने आज़ादी के संघर्ष को स्पष्ट दिशा और आत्मिक शक्ति प्रदान की।

## खेलो इंडिया गेम्स

खेलो इंडिया गेम्स के शीतकालीन सत्र का पहला चरण आज से लद्दाख के लेह में शुरू हो रहा है। इन खेलों में एक हजार से ज्यादा पुरुष और महिला खिलाड़ी हिस्सा लेंगे। इस बार फिगर स्केटिंग को शामिल किया गया है, जो इस संस्करण का मुख्य आकर्षण है। खेल मंत्री मनसुख मांडविया ने कहा कि ये खेल खिलाड़ियों को सर्दियों के मौसम में बेहतर प्रतिस्पर्धा का मौका देंगे। उन्होंने बताया कि आने वाले समय में खेलो इंडिया गेम्स का दायरा और बढ़ाया जाएगा।

## सर्वोच्च न्यायालय-हवाई किराया

सर्वोच्च न्यायालय ने हवाई किरायों में होने वाली अप्रत्याशित वृद्धि पर चिंता जताई है। न्यायमूर्ति विक्रम नाथ और संदीप मेहता की पीठ ने एक जनहित याचिका पर सुनवाई करते हुए विमानन कंपनियों द्वारा हवाई किराये में की गई अत्यधिक बढ़ोतरी को यात्रियों का शोषण बताया। न्यायपीठ ने केंद्र सरकार और नागर विमानन महानिदेशालय से इस संबंध में जवाब दाखिल करने को कहा है।

## अमृत 2.0 मिशन-कार्यशाला

नगरीय विकास एवं आवास विभाग ने कल भोपाल में अमृत 2.0 मिशन के तहत “अमृत मंथन-2026” विषय पर राज्य स्तरीय कार्यशाला का आयोजन किया। कार्यशाला का उद्देश्य प्रदेश के नगरीय निकायों में संचालित जलप्रदाय और सीवरेज परियोजनाओं को गति देना था। कार्यक्रम में अतिरिक्त मुख्य सचिव संजय दुबे विशेष रूप से उपस्थित रहे। उन्होंने कहा कि नगरीय निकायों का काम सीधे आम जनता से जुड़ा है और इसे पूरी पारदर्शिता व जिम्मेदारी से किया जाना चाहिए।

श्री दुबे ने समयबद्ध और गुणवत्तापूर्ण कार्य सुनिश्चित करने के निर्देश दिए। कार्यशाला में अमृत 2.0 के तहत चल रही परियोजनाओं की विस्तृत समीक्षा की गई।

## वन और वन्यजीव संरक्षण

मुख्यमंत्री डॉ. मोहन यादव के निर्देशन में प्रदेश में वन और वन्यजीव संरक्षण के प्रयासों के तहत बड़ी सफलता मिली है। वन विभाग की स्टेट टाइगर फोर्स ने अंतरराष्ट्रीय वन्यजीव तस्कर मन्त्रीवन्नन मुरुगेशन के प्रत्यर्पण का रास्ता साफ कराया है। कछुओं की अवैध तस्करी के मामले में गिरफ्तार मुरुगेशन को प्रदेश में लाया गया था। जांच में सामने आया कि आरोपी पर थाईलैंड में भी वन्यजीव तस्करी का मामला दर्ज है। नई दिल्ली के पटियाला हाउस कोर्ट ने थाईलैंड सरकार के अनुरोध पर उसके प्रत्यर्पण की अनुमति दे दी है। न्यायालय ने 6 जनवरी 2026 को विस्तृत सुनवाई के बाद आदेश पारित किया। एसटीएफ के अनुसार मुरुगेशन का अवैध नेटवर्क कई देशों में फैला हुआ था और उस पर इंटरपोल का रेड नोटिस भी जारी किया गया था।

## पाठ्यपुस्तक लेखन कार्यशाला

स्कूल शिक्षा मंत्री उदय प्रताप सिंह ने कल भोपाल में पांच दिवसीय पाठ्यपुस्तक लेखन कार्यशाला का शुभारंभ किया। उन्होंने कहा कि पाठ्यपुस्तकें बच्चों का भविष्य बनाती हैं, इसलिए उनका गुणवत्तापूर्ण होना जरूरी है।

मंत्री ने राष्ट्रीय शिक्षा नीति 2020 के अनुसार भारतीय संस्कृति और वैश्विक ज्ञान से जुड़ी किताबें तैयार करने पर जोर दिया। उन्होंने कहा कि स्थानीय और आंचलिक ज्ञान और महान हस्तियों को पाठ्यक्रम में शामिल किया जाना चाहिए।

भाजपा अध्यक्ष

भारतीय जनता पार्टी के कार्यकारी अध्यक्ष, नितिन नबीन पार्टी के नए अध्यक्ष होंगे। पार्टी के नेशनल रिटर्निंग अधिकारी डॉ. के. लक्ष्मण ने कहा कि राष्ट्रीय अध्यक्ष पद के लिए केवल नितिन नबीन का नाम प्रस्तावित किया गया है। हालांकि, उनके राष्ट्रीय अध्यक्ष चुने जाने की औपचारिक घोषणा आज की जाएगी। श्री लक्ष्मण ने बताया कि नितिन नबीन के पक्ष में नामांकन पत्रों के 37 सेट प्राप्त हुए हैं।

समाचार संक्षेप में .....

- प्रदेश में कड़ाके की सर्दी से फिलहाल कुछ राहत मिली है। पिछले दो दिनों में रात का तापमान करीब 4 डिग्री बढ़ा है। हालांकि मौसम विभाग ने जनवरी के आखिरी हफ्ते में फिर से तेज ठंड पड़ने की संभावना जताई है।
- सोने और चांदी के दामों में कल जोरदार तेजी देखी गई। सोना बढ़कर करीब 1 लाख 45 हजार रुपये प्रति 10 ग्राम तक पहुंच गया। वहीं चांदी भी महंगी होकर करीब 3 लाख 7 हजार रुपये प्रति किलो के आसपास रही।
- आगरमालवा कलेक्टर प्रीति यादव ने ग्रामीण क्षेत्रों में कैंप आयोजित कर किसानों की फार्मर आईडी बनाने के निर्देश कल टीएल बैठक के दौरान राजस्व एवं कृषि विभाग के अधिकारियों को दिए।
- मंडला में राज्यमंत्री डॉ. गौतम टेटवाल आज 20 जनवरी को जिले के दौरे पर हैं। यहां वे आरडी कॉलेज में आयोजित रोजगार मेले में शामिल होने के साथ विभिन्न विकास कार्यों में भाग लेंगे।
- झाबुआ कलेक्टर नेहा मीना के निर्देशानुसार प्रधानमंत्री कृषक मित्र सूर्य कुसुम-‘ब’ योजना के तहत चयनित सोलर पम्प आवेदक किसानों के लिए विशेष शिविरों का आयोजन किया जा रहा है।
- कलेक्टर शिवम वर्मा ने इंदौर शहर में निर्माणाधीन चार प्रमुख फ्लाईओवरों का निरीक्षण कर अधिकारियों को सभी फ्लाईओवर आगामी जून माह तक पूर्ण करने के निर्देश दिए।

-----